



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ០២៧ អនក្រ.បក



**សេចក្តីណែនាំ
ស្តីពី**

ការពង្រឹងកិច្ចដំណើរការកំណែទម្រង់វិមជ្ឈការ និងវិសហមជ្ឈការ

កំណែទម្រង់វិមជ្ឈការ និងវិសហមជ្ឈការជាកំណែទម្រង់ផ្នែកអភិបាលកិច្ចដ៏មានសារៈសំខាន់របស់រាជរដ្ឋាភិបាល ដែលបានអនុវត្តចាប់តាំងពីឆ្នាំ២០០១មក និងបានបង្កើតនូវសមិទ្ធផលជាច្រើនពាក់ព័ន្ធនឹងការកែសម្រួលឡើងវិញនូវរចនាសម្ព័ន្ធ ប្រព័ន្ធគ្រប់គ្រង និងនីតិវិធីបំពេញការងាររបស់រដ្ឋបាលថ្នាក់ក្រោមជាតិ ដោយឈរលើគោលការណ៍នៃការអភិវឌ្ឍតាមបែបប្រជាធិបតេយ្យ។ តាមរយៈការអនុវត្តកំណែទម្រង់នេះ រដ្ឋបាលថ្នាក់ក្រោមជាតិបានបំពេញតួនាទី និងការទទួលខុសត្រូវយ៉ាងសំខាន់ក្នុងការលើកកម្ពស់អភិបាលកិច្ចល្អ ការអភិវឌ្ឍសេដ្ឋកិច្ចមូលដ្ឋាន និងការផ្តល់សេវាសាធារណៈនានាឆ្លើយតបទៅនឹងតម្រូវការចាំបាច់ និងដោះស្រាយបញ្ហាប្រឈមជាអាទិភាពនានានៅតាមមូលដ្ឋាន ដែលប្រការនេះបានចូលរួមចំណែកយ៉ាងមានប្រសិទ្ធភាពដល់ការលើកស្ទួយជីវភាពរស់នៅ និងកាត់បន្ថយភាពក្រីក្ររបស់ប្រជាពលរដ្ឋ។

កំណែទម្រង់វិមជ្ឈការ និងវិសហមជ្ឈការត្រូវបានរៀបចំ អនុវត្ត និងដោះស្រាយបញ្ហាប្រឈមនានាផ្អែកតាមស្ថានភាពជាក់ស្តែងរបស់កម្ពុជា និងផ្អែកតាមគោលនយោបាយ ច្បាប់ និងកម្មវិធីជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ។ រហូតមកដល់ពេលនេះ កំណែទម្រង់នេះបានឈានចូលដល់ដំណាក់កាលកាន់តែស៊ីជម្រៅ ដោយតម្រូវឱ្យមានការលើកកម្ពស់គុណភាព និងប្រសិទ្ធភាពនៃការផ្តល់សេវាសាធារណៈនានា ដែលកំពុងមានការកើនឡើងយ៉ាងគំហុក ស្របពេលដែលស្ថានភាពសេដ្ឋកិច្ច និងសង្គមរបស់ជាតិកំពុងមានការរីកចម្រើនកាន់តែខ្លាំង។

ក្នុងដំណាក់កាលដ៏សំខាន់នេះ តម្រូវឱ្យក្រសួង ស្ថាប័ននៅថ្នាក់ជាតិត្រូវផ្ទេរមុខងារ និងធនធានកាន់តែច្រើនឡើងបន្ថែមទៀតទៅឱ្យរដ្ឋបាលថ្នាក់ក្រោមជាតិ។ ទន្ទឹមគ្នានេះ ក៏តម្រូវឱ្យរដ្ឋបាលថ្នាក់ក្រោមជាតិត្រូវបង្កើនការទទួលខុសត្រូវឱ្យបានកាន់តែសកម្មបន្ថែមទៀតក្នុងការគ្រប់គ្រង ការចាត់ចែង និងការអនុវត្តមុខងារដែលបានផ្ទេរឱ្យ ប្រកបដោយប្រសិទ្ធភាព តម្លាភាព និងគណនេយ្យភាព ស្របតាមគោលនយោបាយ លិខិតបទដ្ឋាន និងស្តង់ដារដែលបានកំណត់ជាធរមានក្នុងវិស័យនីមួយៗ។

ការផ្ទេរមុខងារ និងធនធានទៅឱ្យរដ្ឋបាលថ្នាក់ក្រោមជាតិ គឺដើម្បីបង្កើតការធ្វើសេចក្តីសម្រេចចិត្ត ក្នុងការផ្តល់សេវាសាធារណៈតាមវិស័យនីមួយៗឱ្យទៅកៀកជិតប្រជាពលរដ្ឋ សំដៅឆ្លើយតបទៅនឹងតម្រូវ ការរបស់ប្រជាពលរដ្ឋបានកាន់តែឆាប់រហ័ស កាន់តែមានប្រសិទ្ធភាព និងគណនេយ្យភាព ស្របតាមស្ថាន ភាពជាក់ស្តែង និងមានលក្ខណៈផ្សេងៗគ្នារបស់មូលដ្ឋាននីមួយៗ។

ក្នុងន័យនេះ ដើម្បីធានាដល់ការលើកកម្ពស់ការដឹកនាំ ការគ្រប់គ្រង ការសម្របសម្រួល និងការ គាំទ្រដល់ការអនុវត្តកិច្ចដំណើរការកំណែទម្រង់វិមជ្ឈការ និងវិសហមជ្ឈការក្នុងដំណាក់កាលស៊ីជម្រៅនៅ តាមក្រសួង ស្ថាប័នថ្នាក់ជាតិ និងរដ្ឋបាលថ្នាក់ក្រោមជាតិ រាជរដ្ឋាភិបាលសូមធ្វើការណែនាំដូចខាងក្រោម ៖

I. នៅថ្នាក់ជាតិ៖

ក្រសួងពាក់ព័ន្ធនានានៅថ្នាក់ជាតិ ត្រូវរៀបចំពង្រឹងយន្តការដឹកនាំការងារកំណែទម្រង់វិមជ្ឈការ និងវិសហមជ្ឈការនៅក្នុងស្ថាប័នរបស់ខ្លួនក្រោមការដឹកនាំ និងការទទួលខុសត្រូវដោយផ្ទាល់របស់រដ្ឋមន្ត្រី ក្រសួងនីមួយៗ។ យន្តការនេះត្រូវមានរដ្ឋលេខាធិការ០១រូបជាអនុប្រធានប្រចាំការដើម្បីសម្របសម្រួល ការងារប្រចាំថ្ងៃ និងត្រូវមានរដ្ឋលេខាធិការ អនុរដ្ឋលេខាធិការ និងទីប្រឹក្សាមួយចំនួន ព្រមទាំងថ្នាក់ដឹកនាំ នៃអគ្គនាយកដ្ឋាន និងអង្គភាពពាក់ព័ន្ធនានាចំណុះក្រសួងជាសមាជិក។ ក្រសួងនីមួយៗត្រូវកំណត់យក អង្គភាពជាក់លាក់ណាមួយធ្វើជាលេខាធិការដ្ឋាននៃយន្តការនេះ។

ក្រសួងពាក់ព័ន្ធនីមួយៗត្រូវដាក់ចេញនូវសេចក្តីសម្រេច ដើម្បីបង្កើតយន្តការនេះ ដោយកំណត់ អំពីសមាសភាព តួនាទី ភារកិច្ច និងរបៀបរបបការងារឱ្យបានជាក់លាក់ និងច្បាស់លាស់។

យន្តការនេះត្រូវមានតួនាទី ភារកិច្ចសំខាន់ៗដូចខាងក្រោម៖

- ដឹកនាំ សម្របសម្រួលកិច្ចដំណើរការនៃកម្មវិធីកំណែទម្រង់វិមជ្ឈការ និងវិសហមជ្ឈការដែល ស្ថិតក្រោមការទទួលខុសត្រូវរបស់ក្រសួងសាមីនីមួយៗ
- ដឹកនាំ សម្របសម្រួល និងគាំទ្រដល់ការរៀបចំផែនការសកម្មភាព និងថវិកាប្រចាំឆ្នាំនៃ ការងារកំណែទម្រង់វិមជ្ឈការ និងវិសហមជ្ឈការដែលពាក់ព័ន្ធនឹងវិស័យរបស់ខ្លួន ដើម្បីដាក់ បញ្ចូលទៅក្នុងគម្រោងផែនការសកម្មភាព និងថវិកាប្រចាំឆ្នាំរបស់ក្រសួងសាមីនីមួយៗ
- ដឹកនាំ សម្របសម្រួល និងគាំទ្រដល់អគ្គនាយកដ្ឋាន អង្គភាពចំណុះនានាក្នុងការអនុវត្ត សកម្មភាពកំណែទម្រង់វិមជ្ឈការ និងវិសហមជ្ឈការស្របតាមផែនការសកម្មភាព និងថវិកា ប្រចាំឆ្នាំរបស់ក្រសួងសាមីនីមួយៗ
- ដឹកនាំ សម្របសម្រួល និងសហការជាមួយក្រសួង ស្ថាប័ន ដៃគូអភិវឌ្ឍន៍ អង្គការសង្គមស៊ីវិល ផ្នែកឯកជន និងអ្នកពាក់ព័ន្ធនានា ដើម្បីផ្តល់ការគាំទ្រដល់រដ្ឋបាលថ្នាក់ក្រោមជាតិក្នុងការ រៀបចំ ការគ្រប់គ្រង ការចាត់ចែង និងការអនុវត្តការងារកំណែទម្រង់វិមជ្ឈការ និងវិសហមជ្ឈ ការក្នុងវិស័យ ឬកិច្ចការអាទិភាពរបស់ក្រសួងសាមីនីមួយៗ
- តាមដាន ត្រួតពិនិត្យជាប្រចាំលើការអនុវត្តផែនការសកម្មភាព និងថវិកាប្រចាំឆ្នាំនៃកម្មវិធី កំណែទម្រង់វិមជ្ឈការ និងវិសហមជ្ឈការដែលស្ថិតក្រោមការទទួលខុសត្រូវរបស់ក្រសួងសាមី

នីមួយៗ ស្របតាមសេចក្តីសម្រេចរួមដែលបានឯកភាពគ្នារវាងក្រសួងសាមីនីមួយៗជាមួយ
និងគណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ (គ.
ជ.អ.ប.) ស្តីពីការអនុវត្តផែនការសកម្មភាព និងថវិកាប្រចាំឆ្នាំរបស់ គ.ជ.អ.ប.

- រៀបចំរបាយការណ៍ស្តីពីវឌ្ឍនភាព និងបញ្ហាប្រឈមនៃការគ្រប់គ្រង ការចាត់ចែង និងការអនុវត្តការងារកំណែទម្រង់វិមជ្ឈការ និងវិសហមជ្ឈការរបស់ក្រសួងសាមីនីមួយៗ ដើម្បីផ្ញើជូន គ.ជ.អ.ប. តាមការកំណត់។

យន្តការនេះត្រូវមានរបៀបរបបការងារជាទូទៅ ដូចខាងក្រោម៖

- ត្រូវមានការប្រជុំជាទៀងទាត់០១ខែម្តង និងការប្រជុំតាមការចាំបាច់ ដើម្បីដឹកនាំ សម្របសម្រួល តាមដានត្រួតពិនិត្យ និងដោះស្រាយបញ្ហាប្រឈមនានា ក្នុងការអនុវត្តការងារកំណែទម្រង់វិមជ្ឈការ និងវិសហមជ្ឈការដែលស្ថិតក្រោមការទទួលខុសត្រូវរបស់ក្រសួងសាមីនីមួយៗ
- រដ្ឋមន្ត្រីជាអ្នកកោះប្រជុំ និងជាអធិបតីនៃអង្គប្រជុំ។ ករណីរដ្ឋមន្ត្រីអវត្តមាន ត្រូវផ្ទេរសិទ្ធិទៅឱ្យរដ្ឋលេខាធិការ ដែលជាអនុប្រធានប្រចាំការធ្វើជាប្រធានស្តីទី ហើយប្រធានស្តីទីជាអ្នកកោះប្រជុំ និងជាអធិបតីនៃអង្គប្រជុំ
- រដ្ឋមន្ត្រីអាចអញ្ជើញតំណាងក្រសួង ស្ថាប័ន រដ្ឋបាលថ្នាក់ក្រោមជាតិពាក់ព័ន្ធ ឬតំណាងដៃគូអភិវឌ្ឍន៍ អង្គការសង្គមស៊ីវិល ផ្នែកឯកជន និងអ្នកពាក់ព័ន្ធនានា ដើម្បីចូលរួមកិច្ចប្រជុំរបស់ខ្លួនតាមការចាំបាច់។

II. នៅថ្នាក់ក្រោមជាតិ៖

រដ្ឋបាលរាជធានី ខេត្ត ក្រុង ស្រុកនីមួយៗត្រូវរៀបចំបង្កើត “គណៈកម្មការដឹកនាំការងារកំណែទម្រង់”មួយជាបន្ទាន់ ដើម្បីដឹកនាំ សម្របសម្រួលកិច្ចដំណើរការជាទូទៅនៃកម្មវិធីកំណែទម្រង់វិមជ្ឈការ និងវិសហមជ្ឈការនៅក្នុងដែនសមត្ថកិច្ចរបស់ខ្លួន។

គណៈកម្មការនេះមានសមាសភាពដូចខាងក្រោម ៖

ក. រដ្ឋបាលរាជធានី

- | | |
|---|--------------------|
| ១. អភិបាល | ប្រធាន |
| ២. អភិបាលរង ០១រូប | អនុប្រធានប្រចាំការ |
| ៣. នាយករដ្ឋបាល | សមាជិក |
| ៤. នាយកទីចាត់ការ និងប្រធានអង្គភាពនានានៃរដ្ឋបាលរាជធានី | សមាជិក |
| ៥. ប្រធានមន្ទីរសេដ្ឋកិច្ច និងហិរញ្ញវត្ថុ | សមាជិក |
| ៦. ប្រធានមន្ទីរផែនការ | សមាជិក |
| ៧. ប្រធានមន្ទីរមុខងារសាធារណៈ | សមាជិក |
| ៨. ប្រធានមន្ទីរកិច្ចការនារី | សមាជិក |

៩. ប្រធានរតនាគារ	សមាជិក
១០. អភិបាលខណ្ឌ	សមាជិក

ខ. រដ្ឋបាលខេត្ត

១. អភិបាល	ប្រធាន
២. អភិបាលរង ០១រូប	អនុប្រធានប្រចាំការ
៣. នាយករដ្ឋបាល	សមាជិក
៤. នាយកទីចាត់ការ និងប្រធានអង្គភាពនានានៃរដ្ឋបាលខេត្ត	សមាជិក
៥. ប្រធានមន្ទីរសេដ្ឋកិច្ច និងហិរញ្ញវត្ថុ	សមាជិក
៦. ប្រធានមន្ទីរផែនការ	សមាជិក
៧. ប្រធានមន្ទីរមុខងារសាធារណៈ	សមាជិក
៨. ប្រធានមន្ទីរកិច្ចការនារី	សមាជិក
៩. ប្រធានរតនាគារ	សមាជិក

គ. រដ្ឋបាលក្រុង ស្រុក

១. អភិបាល	ប្រធាន
២. អភិបាលរង ០១រូប	អនុប្រធានប្រចាំការ
៣. នាយករដ្ឋបាល	សមាជិក
៤. ប្រធានការិយាល័យ និងប្រធានអង្គភាពនានានៃរដ្ឋបាលក្រុង ស្រុក	សមាជិក
៥. ប្រធានការិយាល័យផែនការ	សមាជិក
៦. ប្រធានការិយាល័យកិច្ចការនារី	សមាជិក

ទីចាត់ការផែនការ និងវិនិយោគនៃរដ្ឋបាលរាជធានី ខេត្ត ការិយាល័យផែនការ និងគាំទ្រយុំសង្កាត់នៃរដ្ឋបាលក្រុង ស្រុក គឺជាលេខាធិការដ្ឋាននៃគណៈកម្មការនេះ ដែលមានតួនាទីជួយគាំទ្រផ្នែកការងាររដ្ឋបាល និងការសម្របសម្រួលកិច្ចការប្រចាំថ្ងៃរបស់គណៈកម្មការនេះ។

ដើម្បីបំពេញបាននូវតួនាទីនេះ អភិបាលរាជធានី ខេត្ត ក្រុង ស្រុកត្រូវពិនិត្យឡើងវិញនូវមន្ត្រីក្នុងរចនាសម្ព័ន្ធនៃទីចាត់ការ និងការិយាល័យនេះ ដើម្បីចាត់តាំងមន្ត្រីដែលមានលក្ខណសម្បត្តិសមស្របមួយចំនួនបន្ថែមទៀតឱ្យមកបំពេញការងារនៅទីចាត់ការផែនការ និងវិនិយោគនៃរដ្ឋបាលរាជធានី ខេត្ត ការិយាល័យផែនការ និងគាំទ្រយុំ សង្កាត់នៃរដ្ឋបាលក្រុង ស្រុក ដែលជាលេខាធិការដ្ឋាននៃ គណៈកម្មការនេះ។

ទីចាត់ការផែនការ និងវិនិយោគនៃរដ្ឋបាលរាជធានី ខេត្ត ការិយាល័យផែនការ និងគាំទ្រយុំសង្កាត់នៃរដ្ឋបាលក្រុង ស្រុក ដែលជាលេខាធិការដ្ឋាននៃគណៈកម្មការនេះ ត្រូវស្ថិតនៅក្រោមការដឹកនាំផ្ទាល់ពីអភិបាលរងដែលជាអនុប្រធានប្រចាំការនៃគណៈកម្មការនេះ។

ការចំណាយសម្រាប់ការរៀបចំកិច្ចប្រជុំរបស់គណៈកម្មការ គឺជាបន្ទុករបស់រដ្ឋបាលរាជធានី ខេត្ត

ក្រុង ស្រុកសាមី។ ដោយឡែក ការចំណាយសម្រាប់ការចុះតាមដាន ត្រួតពិនិត្យ និងផ្តល់អន្តរាគមន៍នានា នៅតាមមូលដ្ឋាន គឺជាបន្ទុករបស់អង្គការសាមីនីមួយៗនៃសមាជិករបស់គណៈកម្មការ ។

អភិបាលរាជធានី ខេត្ត ក្រុង ស្រុកត្រូវចេញសេចក្តីសម្រេចស្តីពីការរៀបចំ និងការប្រព្រឹត្តទៅនៃ គណៈកម្មការដឹកនាំការងារកំណែទម្រង់រាជធានី ខេត្ត ក្រុង ស្រុករបស់ខ្លួន ដែលកំណត់អំពីសមាសភាព តួ នាទី ភារកិច្ច និងរបៀបរបបការងាររបស់គណៈកម្មការ។

គណៈកម្មការនេះមានតួនាទី និងភារកិច្ចសំខាន់ៗដូចខាងក្រោម៖

- ដឹកនាំ សម្របសម្រួលកិច្ចដំណើរការជាទូទៅនៃការអនុវត្តកម្មវិធីកំណែទម្រង់វិមជ្ឈការ និង វិសហមជ្ឈការស្របតាមច្បាប់ និងលិខិតបទដ្ឋានដែលបានកំណត់
- ដឹកនាំ សម្របសម្រួលកិច្ចដំណើរការរៀបចំផែនការសកម្មភាព និងថវិកាប្រចាំឆ្នាំនៃកម្មវិធី កំណែទម្រង់វិមជ្ឈការ និងវិសហមជ្ឈការនៅក្នុងដែនសមត្ថកិច្ចរបស់ខ្លួន ដើម្បីដាក់បញ្ចូលទៅ ក្នុងគម្រោងថវិកាប្រចាំឆ្នាំរបស់រដ្ឋបាលរាជធានី ខេត្ត ក្រុង ស្រុកសាមីនីមួយៗ
- ដឹកនាំ សម្របសម្រួល គាំទ្រ តាមដាន ត្រួតពិនិត្យ និងជំរុញការអនុវត្តផែនការសកម្មភាព និងថវិកាប្រចាំឆ្នាំនៃកម្មវិធីកំណែទម្រង់វិមជ្ឈការ និងវិសហមជ្ឈការនៅក្នុងដែនសមត្ថកិច្ច របស់ខ្លួន
- ទំនាក់ទំនងជាមួយក្រសួង ស្ថាប័នរដ្ឋ និងមិនមែនរដ្ឋ ដើម្បីសម្របសម្រួល និងកៀរគរការគាំ ទ្រដល់ការអភិវឌ្ឍសមត្ថភាពរបស់រដ្ឋបាលថ្នាក់ក្រោមជាតិ
- សម្របសម្រួល តាមដាន ត្រួតពិនិត្យ និងផ្តល់អន្តរាគមន៍ផ្នែករដ្ឋបាល និងបច្ចេកទេសដល់រដ្ឋ បាលក្រុង ស្រុក ខណ្ឌ និងឃុំ សង្កាត់
- សម្របសម្រួល ដោះស្រាយបញ្ហាប្រឈមពាក់ព័ន្ធនឹងការអនុវត្តកម្មវិធីកំណែទម្រង់វិមជ្ឈការ និងវិសហមជ្ឈការនៅក្នុងដែនសមត្ថកិច្ចរបស់ខ្លួន
- សម្របសម្រួល កៀរគរការចូលរួម និងការគាំទ្រនានាពីមន្ទីរ អង្គការជំនាញ អង្គការសង្គមស៊ីវិល សហគមន៍មូលដ្ឋាន និងផ្នែកឯកជនក្នុងការអនុវត្តកម្មវិធីកំណែទម្រង់វិមជ្ឈការ និងវិសហមជ្ឈ ការក្នុងដែនសមត្ថកិច្ចរបស់ខ្លួន
- សម្របសម្រួលការគ្រប់គ្រង និងការធ្វើបច្ចុប្បន្នភាពប្រព័ន្ធទិន្នន័យនានាពាក់ព័ន្ធនឹងព័ត៌មាន នានារបស់រដ្ឋបាលថ្នាក់ក្រោមជាតិ
- គ្រប់គ្រងមធ្យោបាយ ឧបករណ៍ សម្ភារ និងបរិក្ខារនានារបស់ គ.ជ.អ.ប. ដែលបានបែងចែក ឱ្យរដ្ឋបាលថ្នាក់ក្រោមជាតិនីមួយៗប្រើប្រាស់សម្រាប់ការងារកំណែទម្រង់
- សម្របសម្រួល និងគាំទ្រដល់ការអនុវត្តកម្មវិធីប្រឡងប្រណាំងអំពីការបំពេញការងាររបស់រដ្ឋ បាលថ្នាក់ក្រោមជាតិ
- ក្នុងការដឹកនាំ សម្របសម្រួល ករណីមានការពាក់ព័ន្ធនឹងសមត្ថកិច្ចរបស់មន្ទីរ អង្គការ ទីចាត់

ការ ឬថ្នាក់រដ្ឋបាលណាមួយ គណៈកម្មការត្រូវណែនាំដល់មន្ទីរ អង្គភាព ទីចាត់ការ ឬថ្នាក់រដ្ឋបាលនោះ ឱ្យចាត់ចែងអនុវត្តស្របតាមតួនាទី ភារកិច្ចដែលបានកំណត់ ដើម្បីលើកកម្ពស់សមត្ថភាព និងការទទួលខុសត្រូវរបស់ស្ថាប័ន ដោយមិនត្រូវចាត់ចែងជំនួសឡើយ ហើយត្រូវតាមដានត្រួតពិនិត្យការអនុវត្តតួនាទី និងការទទួលខុសត្រូវរបស់ស្ថាប័នទាំងនោះ

- រៀបចំរបាយការណ៍ស្តីពីវឌ្ឍនភាព និងបញ្ហាប្រឈមនៃការអនុវត្តផែនការសកម្មភាព និងថវិកាប្រចាំឆ្នាំនៃកម្មវិធីកំណែទម្រង់វិមជ្ឈការ និងវិសហមជ្ឈការ តាមការកំណត់ ដើម្បីរាយការណ៍ជូនគណៈអភិបាល និងក្រុមប្រឹក្សារបស់ខ្លួន ដើម្បីធ្វើជូនមកលេខាធិការដ្ឋាន គ.ជ.អ.ប.។

គណៈកម្មការមានរបៀបរបបការងារ ដូចខាងក្រោម៖

- ទទួលខុសត្រូវ និងមានគណនេយ្យភាពចំពោះគណៈអភិបាល និងក្រុមប្រឹក្សារបស់ខ្លួន
- មានរបបប្រជុំជាទៀងទាត់០១ខែម្តង និងប្រជុំតាមការចាំបាច់ ដើម្បីដឹកនាំ សម្របសម្រួលតាមដានត្រួតពិនិត្យ និងដោះស្រាយបញ្ហាប្រឈមនានា ក្នុងការអនុវត្តការងារកំណែទម្រង់
- ប្រធានគណៈកម្មការ ជាអ្នកកោះប្រជុំ និងជាអធិបតីនៃអង្គប្រជុំរបស់គណៈកម្មការ។ ករណីប្រធានអវត្តមាន ត្រូវផ្ទេរសិទ្ធិជាលាយលក្ខណ៍អក្សរទៅឱ្យអនុប្រធានជាប្រធានស្តីទី ហើយប្រធានស្តីទីជាអ្នកកោះប្រជុំ និងជាអធិបតីនៃអង្គប្រជុំ
- កិច្ចប្រជុំរបស់គណៈកម្មការអាចប្រព្រឹត្តទៅបាន លុះត្រាតែមានវត្តមានសមាជិកលើសពីពាក់កណ្តាលនៃចំនួនសមាជិកគណៈកម្មការទាំងមូល
- ប្រធានគណៈកម្មការអាចអញ្ជើញតំណាងរដ្ឋបាលថ្នាក់ក្រោមជាតិពាក់ព័ន្ធ ប្រធានមន្ទីរ អង្គភាពជំនាញផ្សេងៗទៀត ឬតំណាងអង្គការសង្គមស៊ីវិល ផ្នែកឯកជន និងអ្នកពាក់ព័ន្ធនានា ដើម្បីចូលរួមកិច្ចប្រជុំរបស់គណៈកម្មការ តាមការចាំបាច់
- គ្រប់កិច្ចប្រជុំរបស់គណៈកម្មការ ត្រូវមានកំណត់ហេតុដែលរៀបចំដោយលេខាធិការដ្ឋានរបស់គណៈកម្មការ និងត្រូវចុះហត្ថលេខាដោយអធិបតីនៃអង្គប្រជុំ។
- ក្នុងករណីចាំបាច់ គណៈកម្មការអាចស្នើសុំអន្តរាគមន៍ផ្នែកបច្ចេកទេសពីលេខាធិការដ្ឋាន គ.ជ.អ.ប.។

គណៈកម្មការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ ត្រូវតាមដានត្រួតពិនិត្យការរៀបចំឡើងវិញនូវយន្តការទាំងនេះ និងធ្វើការសម្របសម្រួលលើការអនុវត្តការងារកំណែទម្រង់ ព្រមទាំងត្រូវធ្វើសេចក្តីរាយការណ៍ជូនរាជរដ្ឋាភិបាលអំពីសមិទ្ធផល និងបញ្ហាប្រឈមនៃការអនុវត្តកំណែទម្រង់វិមជ្ឈការ និងវិសហមជ្ឈការនេះនៅតាមក្រសួង ស្ថាប័នពាក់ព័ន្ធទាំងនៅថ្នាក់ជាតិ និងនៅរដ្ឋបាលថ្នាក់ក្រោមជាតិនានា។

ទទួលបានសេចក្តីណែនាំនេះ គណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យ នៅថ្នាក់ក្រោមជាតិ ក្រសួងពាក់ព័ន្ធនានា និងរដ្ឋបាលរាជធានី ខេត្ត ក្រុង ស្រុក ត្រូវទទួលបន្ទុកអនុវត្ត សេចក្តីណែនាំនេះឱ្យមានប្រសិទ្ធភាពចាប់ពីថ្ងៃចុះហត្ថលេខាតទៅ។

ថ្ងៃ ០៩ ខែ ១២ ឆ្នាំ ២០១៨ សំរឹទ្ធិស័ក ព.ស. ២៥៦២
ធ្វើនៅរាជធានីភ្នំពេញ ថ្ងៃទី ៩ ខែ កក្កដា ឆ្នាំ ២០១៨

នាយករដ្ឋមន្ត្រី



សម្តេចអគ្គមហាសេនាបតីតេជោ ហ៊ុន សែន

កន្លែងទទួល ៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ឧទ្ធរណ៍យសម្តេចអគ្គមហាសេនាបតីតេជោ នាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវឧបនាយករដ្ឋមន្ត្រី
- គណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ
- ក្រសួង ស្ថាប័នពាក់ព័ន្ធ
- រដ្ឋបាលរាជធានី ខេត្ត ក្រុង ស្រុក
- រាជកិច្ច